

धारगळची सरपंच अमिता हरमलकार थारली किंगमेकर

सरपंचपदाचेर अनिकेत साळगांवकार, उपसरपंचपदाचेर प्रिती कोनाडकार

■ भांगरभूंय । प्रतिनिधी

पेडणें: धारगळेच्या सरपंचपदाचेर आदले सरपंच भूषण उर्फ प्रदीप नायक हांची निवड जावपाची आशिल्ली. ज्या दिसा पंचायतींचो निकाल जाहीर जाले उपरांत नायक हांणी आपल्या समर्थकांक घेवन आपूण सरपंच जातलो, अशे फोटो समाज माध्यमांतल्यान व्हायरल केल्ले. पूण 22 ऑगस्टाक सरपंच, उपसरपंचाची निवड जावपाची आशिल्ल्या त्या वेळार एक

महिला पंच अमिता हरमलकार किंग मेकर थारली. तांणी चडांत चड पंच वांगड्यांक आपले वटेन व्हरून भूषण नायक हांकां सरपंच करपा बदला अनिकेत साळगांवकार हांकां सरपंचाच्या कदेल्याचेर बसयलो. ताका लागून एक पंच कितें करपाक शकता हाची धारगळ पंचायत वाठारांत नेटची चर्चा सुरू जाल्या. 22 ऑगस्टाक धारगळ पंचायतीच्या सरपंच आनी उपसरपंचाची निवड जावपाची आशिल्ली. त्या संबंदांत व्हड

प्रमाणाचेर राजकी घडामोडी घडल्यो आनी निमाण्या खिणाक भूषण नायक हाका कुशीक काडून अनिकेत साळगांवकार हांच्या नांवाची वट्ट पांच पंच वांगड्यांनी शिफारस केल्ल्यान नायक हांकां हार खावची पडली. सरपंचपदा खातीर नायक आनी साळगांवकार हांचे उमेदवारी अर्ज आयिल्ले. हे वेंचणुकेंत साळगांवकार हाका पांच जाल्यार नायक हांकां स्वताचें धरून चार मतां पडलीं.

महिला उमेदवार अमिता हरमलकार जिखले उपरांत तीच सरपंच जातली अशी चर्चा चालू आशिल्ली. ते संबंदांत थळावे आमदार प्रवीण आर्लेकार हांचे कडेन तशे तरेची उलोवणी लेगीत जाल्ली. पूण निमाण्या खिणाक नायक हांची सरपंचपदाचेर निवड जातली अशी सुलूस लागतकच तिणें साळगांवकार हांच्या नांवाची शिफारस करून तांकां सरपंचाच्या कदेल्याचेर बसोवपांत म्हत्वाची भुमिका केल्ल्यान ती किंग मेकर थारली.

6

राजकारणांत कितेंय जावपाक शकता. हाकाच लागून आपल्याक सरपंचपदा पसून पयस रावचो पडटा.
— भूषण नायक

धारगळ पंचायत मंडळ

सरपंच अनिकेत साळगांवकार आनी उपसरपंच प्रिती कोनाडकार हांचे वांगडा पंचायत मंडळ दिप्तीशा नारोजी, अर्जुन कानोळकार, सतीश धुमाळ, दाजी शिरोडकार, अमित हरमलकार, विलीप वीर आनी भूषण नायक.

कामां तपासपी एजन्सींनी जातलो बदल

भौशीक बांदकाम खात्याचो वेव्हार वर्सान जातलो सुरळीत

■ भांगरभूंय । प्रतिनिधी

पणजी : रस्ते तशेंच हेर प्रकल्पांच्या कामाचो दर्जो तपासपी एजन्सींनी बदल जातलो. नव्या एजन्सींची नेमणूक जातली. भौशीक बांदकाम खात्याचीं कामां ल्हव जातात. खात्याचो कारभार जाग्यार पडपाक आनीक एक वर्स लागतलें, फुडल्या पावसांत रस्त्यांचेर फोंडकुलां पडचीं नात, अशी हमी भौशीक बांदकाम खात्याचे मंत्री निलेश काब्राल हांणी दिल्या. भौशीक बांदकाम खात्यांत तांत्रिक कर्मचाऱ्यांचो उणाव आसा. अभियंत्यांचीं अद्यां परस अदीक पदां रितीं आसात. अधीक्षक अभियंत्यांचीं 16 पदां आसात.

तातूंतले चारूच अधीक्षक अभियंते आसात. 12 पदां रितीं आसात. तशेंच कार्यकारी अभियंत्यां कडेन अधीक्षक अभियंते पदाचो ताबो आसा. अधीक्षक अभियंत्या कडेन मुखेल अभियंते पदाचो ताबो आसा. आतां कांय दिसांनी कार्यकारी अभियंते निवृत्त जावपाचे आसात. ते उपरांत अधीक्षक अभियंते पदां खातीर उमेदवार आसचो ना. खात्याचो कारभार जाग्यार घालपाक आनीक एक वर्स लागतले, अशें काब्राल हांणी सांगलां.



रस्ते जाले उपरांत तांच्या कामांच्या दर्जाची तपासणी जाता. तपासणी खातीर खासा एजन्सी आसा. एजन्सी बदलपाचो प्रस्ताव आसा. नव्या एजन्सींची नेमणूक जातली. रस्त्यांचीं कामां बाबत केल्यात तांचेर कारवाय जाल्या. फुडल्या

पावसा मेरेन रस्त्यांच्या कामांचो दर्जो सुदारतलो. फोंडकुलां पडपाचीं साबार कारणां आसात. पावसाचें प्रमाण वाडलें जाल्यार फोंडकुलां पडटात. तेचवरी कांय तांत्रिक दोश लेगीत आसात, अशें तांणी सांगलें.

हे फुडें रस्ते खणपाक मेळचे नातः काब्राल

रस्ते जाले काय पायपलायन तशेंच गॅस वाहिनीच्या कामा खातीर ते खणटात. रस्ते खणपा खातीर सहजासहजी परवानो मेळचो ना. भौशीक बांदकाम खात्याच्या प्रशासनामदीं बदल जातलो. अभियंत्यांच्या अर्थीक मंजूरीच्या अधिकारांत वाड केल्या. हाका लागून बारीक कामां खातीर सरकाराचे मान्यतायेची गरज पडची ना. तशेंच भौशीक बांदकाम खात्या खातीर अर्थसंकल्पांत जितली तजवीज आसा, तितलो निधी मेळपाक जाय. प्रशासकी तशेंच अर्थीक मान्यताये खातीर कामाक उशीर जाता. हे विशीं हांचे मुख्यमंत्री डॉ. प्रमोद सावंत हांचे कडेन चर्चा केल्या, अशें मंत्री निलेश काब्राल हांणी सांगलां.

ओशेलच्या सरपंचपदाचेर प्रवीण कोचरेकार

■ भांगरभूंय । प्रतिनिधी

शिबोली: ओशेलच्या सरपंचपदाचेर प्रवीण कोचरेकार जाल्यार उपसरपंचपदाचेर रेशल आरपोरकार हांची निवड जाली. सरपंचपदा खातीर प्रवीण कोचरेकार आनी सिद्धी शिरोडकार हांणी अर्ज सादर केल्ले. पूण उपरांत शिरोडकार हांणी आपलो अर्ज फाटीं घेतिल्ल्यान कोचरेकार हांची विनविरोध निवड जाली. उपसरपंचपदा खातीर रेशल आरपोरकार हांचो एकूच अर्ज आयिल्लो. आमदार डिलायला लोबो हांणी नव्यान वेंचून आयिल्ल्या पंच वांगड्यांची भेट घेतली आनी पंचायत वाठाराचे उदरगती खातीर सगळे तरेची मजत करपाचें उतर दिलें.



नव्यान वेंचून आयिल्ल्या सरपंच आनी उपसरपंच हांचे वांगडा आमदार डिलायला लोबो आनी समर्थक. (जयेश नायक)

दांताच्या दोतोर्याक 90 हजारांक तोपी

■ भांगरभूंय । प्रतिनिधी

पणजी: सैन्य अधिकारी आशिल्ल्याचें भासोवन 90 गिरायक दिवपाचें नाटक करून एका दांताच्या दोतोर्याची 90 हजार रुपयांची फटवणूक केल्ल्या प्रकरणांत पणजी पुलिसांनी अज्ञात मनशा आड गुन्यांव दाखल केला.

पणजी पुलिसांनी दिल्ले म्हायती प्रमाण ह्या प्रकरणांत डॉ. फैजा शेख हांणी कागाळ दाखल केल्या. ते प्रमाण तिचे पणजे दांताचें क्लिनिक आसा. ताका गिरायक दिवपाचें हायस दाखोवन एका मनशान सैन्य अधिकारी आशिल्ल्याचें दाखोवन व्हाईटअपाचेर तिचे कडेन संपर्क केलो. ह्या वेळार संबंदीत मनशान 8814068473 ह्या मोबायल नंभार वयल्यान व्हीडीयो कॉल करून तिका 90 गिरायक दिवपाचें हायस दाखयलें. तशेंच तिचे कडल्यान 27 जुलयाक सकाळीं 10.30 ते दुपरां 1 वरा मजगतीं गुगल पे वरवीं 90 हजार रुपया घेवन तिची फटवणूक केली.

हाची दखल घेवन पुलीस निरिक्षक निखील पालयेंकार हाच्या मार्गदर्शना खाला महिला पुलीस उपनिरिक्षक सपना गांवस हांणी अज्ञात मनशा आड फटवणूक केल्ल्या प्रकरणांत गुन्यांव दाखल करून तपास सुरू केला.



आसगांव पंचायतीच्या नव्यान वेंचून आयिल्ल्या सरपंच आनी उपसरपंच हांचे वांगडा आमदार डिलायला लोबो. (जयेश नायक)

आसगांव सरपंचपदाचेर हनुमंत नायक विनविरोध

■ भांगरभूंय । प्रतिनिधी

शिबोली: आसगांवच्या सरपंचपदाचेर हनुमंत नायक हांची विनविरोध निवड जाली. उपसरपंचपदाचो मान सोनिया श्रीसागर नायक हांकां फावो जालो. सांत वांगड्यांच्या पंचायत मंडळांत सत्ताधारी गटांत वट्ट वांच वांगडी आसात. फाटल्या पंचायत मंडळाच्या कार्यकाळांत विरोधकांनी पंचायत मंडळाक बंदना करपाचो खूब यत्न केल्लो, पूण तांकां येस येवंक ना. लोकांनी तांकां बुद्द शिकयिल्ल्यान आपूण परतून सरपंचपदाचेर बसलो,

अशें हनुमंत नायक हांणी सांगलें. आमदार डिलायला लोबो हांच्या आदारान पंचायत वाठाराची उदरगत करतलों, अशें तांणी पत्रकारां कडेन उलयतना सांगलें.

हनुमंत नायक हांचो प्रभाग आरक्षीत केल्ल्यान तांकां दुसऱ्या प्रभागांतल्यान वेंचणूक लडावची पडली. अशे स्थितींत ज्योकिम

कादोंस हांणी आपलो अर्ज फाटीं घेतिल्ल्यान हनुमंत नायक हांकां जैत मेळ्ळें. नायक हांकां जिखपाक कादोंस हांणी आदार केल्ल्यान आमदार डिलायला लोबो हांणी कादोंस हांचें उपकार मानले. तशेंच पंचायत वाठाराचे उदरगती खातीर पुराय आदार करपाचें आस्वासन दिलें.



मयें मतदारसंघांतल्या सातूय पंचायतींचे सरपंच, उपसरपंच हांचे वांगडा आमदार प्रमोद शेट, दया कारबोटकार, प्रमानंद म्हांबरे आनी हेर. (विशांत वझे)

मयां सात पंचायतींचेर भाजपाचो बावटो

आमदार प्रमोद शेटः पंचायतींक वांगडा घेवन उदरगतीक चालना

■ भांगरभूंय । प्रतिनिधी

दिवचलः मयें मतदारसंघांतल्या सात पंचायतींत भाजपाचो बावटो हुबला. सगळ्यांत वांगडा घेवन मतदारसंघाची सर्वांगी उदरगत करतना चोडण पूल, मार्बळिंगे, वन, मयें, कुडचिरे जमनीचो प्रस्न, कोयर समस्या आनी हेर विशय पुरायन सोडयतले, अशें आमदार प्रमोद शेट हांणी पत्रकार परिशदेंत सांगलें.

भाजपाचे म्हणयोरे प्रमानंद म्हांबरे, दया कारबोटकार, शंकर चोडणकार, विश्वास चोडणकार, महेश सावंत तशेंच सातूय पंचायतींचे सरपंच

आनी उपसरपंच ह्या वेळार हाजीर आशिल्ले. गांवगिऱ्या वाठारांची उदरगत करपांत केंद्र आनी राज्य सरकाराक लागून येस आयलां. मुख्यमंत्री डॉ. प्रमोद सावंत हांच्या मार्गदर्शना खाला आमी मतदारसंघांत उदरगतीचे तेंगशेर वतले, असो विश्वास शेट हांणी उक्तायलो. सातांतल्या स पंचायतींत सरपंच आनी उपसरपंचांची विनविरोध वेंचून आयले जाल्यार पिळगांव पंचायतींत जाल्ले वेंचणुकेंत भाजपाचो सरपंच आनी उपसरपंच जिखले अशें प्रमानंद म्हांबरे हांणी सांगलें.



घर कोसळपाचे वाटेर

वास्कोच्या जेटी वाठारांतल्या दोंगुल्लेचेर आशिल्ल्या घराच्या मुळांतली माती कोसळिल्ल्यान घराक तशेंच घरांतल्या लोकांच्या जिवाक धोको निर्माण जाला. फाटल्या तीन म्हयन्यां सावन माती कोसळटाली, ती आतां घराच्या मुळा मेरेन पावल्या. मात संबंदीत सरकारी अधिकारी हाची दखल घेनात, अशें ह्या घरांतल्या लोकांचें म्हणणें आसा. त्या ह्या प्रकारा कडेन आडनदर करतात, असोय आरोप तांणी केला. (मिलिंद काकोडकार)

उलोवचे परस वाचन, लेखन गरजेचें

पी. एन. कृष्णनः केरळांत मनयलो कोंकणी मान्यताय दीस

■ भांगरभूंय । खबरां मेज

पणजी: फक्त उलोवचें न्हय. वाचन आनी लेखन तितलेंच गरजेचें आसा. केरळ सरकारान घडयिल्ली कोंकणी साहित्य अकादमी आतां निरक्षीय जाल्या. ते खातीर बेगिनात बेगीन नवी कार्यकारी समिती घडोवची अशी मागणी केरळ कोंकणी अकादमीचे अध्यक्ष पी. एन. कृष्णन हांणी केली. केरळ कोंकणी अकादमी वतीन कोंकणी मान्यताय दीस मनयलो. टी. डी. वाय. संकुलांत आयोजीत केल्ले कार्यावळीची यजमानकी अकादमीचे अध्यक्ष पी. एन. कृष्णन हांणी चलयली. ह्या वेळार ते उलयताले. तिरुमला देवस्थानाचे अध्यक्ष बी. जगन्नाथ शणै हांणी दिवली पेटोवन कार्यावळीचें उक्तावन केलें. भारताच्या संविधानाचे आठवे वळेरेत कोंकणीक आस्पावीत केल्यार 30 वर्सां जाल्ल्या निमतान कृष्णन हांणी



कोंकणी मान्यताय दीस कार्यावळीक हाजीर राविल्ले केंद्रीय साहित्य अकादेमीचे वांगडी पथ्यनूर रमेश पै, केरळ कोंकणी अकादमीचे अध्यक्ष पी. एन. कृष्णन, चंद्राबाबू यू. शेट्टी आनी हेर मान्यते.

सगळ्यांक परबीं भेटयली. कोंकणी शिक्षणाक मजत जावची हे खातीर गोंयांत ऑनलायन वेवस्था केल्या, अशी म्हायती केंद्रीय साहित्य अकादेमीचे वांगडी पथ्यनूर रमेश पै हांणी दिली. यत्ना पयलीं ते चवथी मेरेनच्या विद्यार्थ्यांक फायदो जातलो अशा ऑडियो पुस्तकाची तांणी वळख

करून दिली. शिक्षिका आशा एस. पालक शिक्षक संघाचे अध्यक्ष शैलेश ए पै हांणी ह्या नव्या प्रयोगाक येस मागलें. सुरवेक कृष्णाश्री पी. कामत आनी इरा पी. भट हांणी कोंकणीत प्रार्थनागीत सादर केलें. अकादमीचे सरकार्यदर्शी चंद्राबाबू यू. शेट्टी

हांणी येवकार दिलो. केरळांत राज्य पांवड्याचेर चलपी युवासृजोनेत्सवांत कोंकणी विशय जाय, अशी मागणी शिक्षण खात्या कडेन केली. संदन कोंकणी म्हयनाळ्याचे नवे प्रबंधक टी. आर. सदानंद भट हांणी उपकार मानले. अध्यापक सुधीश शणै हांणी सुत्रसंचालन केलें.



संपादकीय दुदा वयली साय, खंय चल्ली काय ?

आदल्या तेंपार वाड्या- वाड्यार गोरवांचें 2-3 तरी गोठे दिसताले. मात, फाटल्या 25 वर्सांनी हो आंकडो देंवला. आतां पारंपरीक शेतकारांनी पसून गोरवां पोसप सोडून दिलां. तरीय दुसरे वटेन दुद वेवसाय मळाचेर 50- 100 गोरवांचें फार्म सुरु करपी शेतकारांची नवी पिळगी, नवगिरेस्त तरणाटे दिसतात. ही थाकाय दिवपी गजाल. गोंयची लोकसंख्या दिसान दीस उणी जायत आसा. चडशे गोंयकार सुशिक्षीत. बरी नोकरी, वेवसाय करतात. म्हणटकच कश्टाचीं कामां करप तांणी सोडून दिलां. अर्थीक स्थिती घटमूट आशिल्ल्यान तीं करपाची तांकां तशी गरजूय ना. मात, ही मानसिकताय बदलपाची व्हडली संद आमचे मुखार आसा. खाणां करपाच्या मळार आतां गांवांगावांनी बायलां स्वताच्या पांयांचेर उबीं रावल्यांत, तशे दादलेय उबे रावपाक शकतात. सरकाराच्या मतान, गोंयांत दूद वेवसायांत आमी लाखांनी रुपया जोडपाक शकतात. सध्या गोंयांत फावो तितलें दूद उत्पादन जायनाशिल्ल्यान शेजाराच्या राज्यांतल्यान दूद येता. ते जोडून वतात. कितले?... उणेच एक कोटी रुपया.

म्हाका दिसता

पंचायत वेंचणूक - एक अणभव

पंचायत ही गांवचो कारभार पळोवपी संस्था. सगल्यांक हें खबर आसा. फाटल्यां कांय वर्सांचो नियाळ घेतल्यार पंचायतीचेर उणें शिकिल्लेच चड वेंचून येतात. (कांय कडेन आडवाद आसत.) कांय उमेदवार आपले आड चड शिकिल्लो उमेदवार आसल्यार ताचे आड फटीचो प्रचार करतात. म्हजो एक अणभव.

एक चड शिकिल्लो मनीस एका घरांत प्रचाराक गेल्लो. तेन्ना त्या घरांतल्या जाण्टेल्यान ‘तूं सोरो पिता मरे’, अशें सरळ विचारलें. तेन्ना त्या शिकिल्ल्या उमेदवाराक कळ्ळें की, गांवांतले अशिक्षित लोक कोणूय कितें सांगल्यार खरें धरतात. रोखडोच ताचेर विस्वास दवरतात. आसूं.

पंच जाल्ल्याक हालीं बरो पगार मेळटा. त्या भायर राजकी पक्ष सरकारी नोकरी दिता म्हूण सांगून आपल्याक जाय ताका सरपंच करतात वा आस्वासनाक भुलून कांय जाण पक्ष बदलून दुसरे कडेन वतात आनी बरें पद, ‘काळिग’ मेळयतात. कांय पंच, सरपंच कांयच कामां करिनात. तरी पूण लोक तांकां मता मारतात. हे उमेदवार फक्त आपलीच उदरगत करतात, हें आजुनय गांवांतल्या लोकांक कळना. बरें- वायट समजुपाची तांकां अजून खूब लोकांक ना, देखून इतलीं वर्सां गांवांनी उदरगत जावपाक पावली ना.

बरे उमेदवार वेंचून येवचे न्हय म्हूण, गुन्यांवकारी गट घराघरांनी भोंवतात. कारण बरे मनीस पंच जाल्यार गुन्यांवकारी लोकांक बंदखण फावो जावं शकता. कारण चडशे गुन्यांवकारी लोक गुन्यांव करुन आपलें खाण शिजयतात. काम करपाची इत्सा अश्या लोकांक नासता. फक्त तरातरांचे गुन्यांव करप, हाचीच तांकां आवड.

हांवें पळयलां, पदवी घेतिल्ले, दोतोर, आदवोगाद उमेदवार पसून बरेच फावटी पंचायत वेंचणुकांनी जिखून येनात. ताचे वयल्यान ‘मनीस तशें गांव’, ही म्हण तयार जाल्या आसतली. तुमचे वांगडा प्रचाराक भोंवपी लोक तुमकांच मत मारीत हाची खात्री आसना. थोडे मतां मारी नात. वांगडा भोंवतात 25 जाण, पूण मतां पडटात पंदरा.

हाका कितें म्हणचें? पळोवन वायट दिसता. कोणाक कोणाचें पडलेलें आसना, सगल्यांक आपलें तेंच खरें करपाचें आसता.



अजय जल्मी
73919 96359

सालांत

सादारण 1965 तली ही गजाल. तेन्ना हांव देळें -काणकोणां शिकयतालें. म्हजे बरोबर म्हजी मैत्रीण, सहशिक्षिका शांती शेटगांवकार आशिल्ली. ताणें सांगिल्ली ही खबर. ताचो भाव कुशाक कांसाक (शिकार) वचपाची आवड आशिल्ली. अर्थात ताचे कडेन तशें कार्त (लायसन) आशिल्लें. दीस पावसाचे. तो मदीं मदीं भिरभिरतालो. अशा वातावरणांत एका दिसा, ‘कुश’आनी ताचो इश्ट



कितेंय सावज फारवता काय पळोवपाक भायर सरले. रातचीं धा वरां जाल्लीं. ते नगर्श्यां रावताले. गुळ्यांतल्यान वयर सरून ते फुडें वचत रावले. एकादो सोंसो बी कामतांनी पिपन्यो खावपाक आयल्यार मेळपाचो चान्स आशिल्लो. पूण आज कांयच झळकनाशिल्लें. एखादें शेकरूं, पिसय बी दिसत काय? म्हूण तांची नदर चारी वाटांनी भिरभिरताली. चलतां चलतां ते करमल घांटाची चडटी चडून देंवतेर पावले.

चारीवटेन सामकें किण्ण. बीण्ण काळोख. दावे वटेन पालसो डोंगर. ताचेर गच्च झाडां झोपां. मोटमोटे रुख. ते झाडयेंतल्यान येवपी रातकिड्यांचो किरंSS किरंSS आवाज. बाकी सगली भिरांकूळ शांतताय. मदींच पावसाची शेंन झोपांचेर झडटाली. टप टप आवाज जातालो. खरेंच भंय दिसपाचो. पूण ‘कुश’ कासादोर आशिल्ल्यान भियेनासतना गमबूट्या पायांनी झपाझप चलतालो. पावशी दीस म्हूण तांणी कापोती


तेय बी दर दिसा. आमी म्हयन्याक पंचवीस कोटीच धरुया! हाचे वयल्यान गोंयांत दूद विक्री आनी दुदाचे जिनस विकून जोडपाक कितलो वाव आसा, ताची फक्त कल्पना करची. वयल्यान गोरवां पोसपाच्या वेवसायाक सरकारी खार्ती पुराय पालव दितात.

गोंय पर्यटन राज्य आशिल्ल्यान, तशेंच गोंयकार सुखवस्तू आशिल्ल्यान हांगा भायले- भितरले लोक मोडपाक आयकनात. पूण गोंयकारांक जाय, तें सगलें भायल्यान येता. आमी ते विकत घेतात. तो पयसो त्या- त्या राज्यांनी वता. गोंयच्या शेतकारांक फक्त दूद विकून भायल्या कंपन्यां कडल्यान पयसो मेळटा.

गोंयांत दुदाचे विक्रेक आसा **खूब वाव, जाय फक्त घेवपाक संदीचो लाव. शेतकार आनी गोवा डेरी तो घेतले आनी राज्यांत धवी क्रांती घडयतले, अशी आस्त बाळगुपाची?**

पयसो, पद, प्रतिष्ठा व्यर्थ, मनीसपणूच शेत

आजच्या संवसारांत जण एकल्यान आपली पत कितें हें समजून वागपाक जाय. येरंड वाडलो म्हूण मदेराक उपकारना हें आमी जाणा जावंक जाय. धाडावन बडोवन पणस पिकोवंक फावना. आमचें मदीं कांय जाण झांकून झांकून गांवकार जाल्लें आसात. कांय कडे वाग, शिव ना थंय कोलोच राजा जावन मिरोवंक लागला. आंब्याची साल पिंपळाक दसयली म्हूण जायना. पिशाक पिंपळ दाखयिल्लें भशेन. आपल्याच हातान



आपल्या पांयार कुराड मारून घेवपाची नासता म्हणपाची थोडी तरी जाण आसपाक जाय. उखल्ली जीब लायली ताळ्याक, अशें जावंक जायना. कितें आसता, जेन्ना कितेंय बरें घडटा तेन्ना बरें म्हूण सांगपाक मोठे काळीज लागता. कोणाचेरुय टिका करप, खोडी काडप एकदम सोंपें. बऱ्याक बरें म्हणपाक शिकुया. फकत दुसऱ्याच्यो चुकी काडपाकूच आमचो जल्म ना हेंवूय आमी जाणां जावपाक जाय. ज्या कामांक आपणाक नेमला तांतूंत शंबर टक्के श्रम दिवपाचो प्रत्येकान प्रामाणिकपणान यत्न करपाक जाय. तांतूत खरें समाधान मेळटा. जीवनाचो आनंद घेवपाक कळपाक जाय. फकत फुकटचें मिरयलें म्हूण जायना. आजकाल कितें जालां, मनीस खुबूच संकुचीत वृत्तीचो जाला. प्रत्येक जाण आपलेंच पळयता.

ढम्म जावन पडला

चडयिल्ल्यो. पांया पोंदा कितेंय येत म्हूण गमबूटय. कपल लायट तकलेर आशिल्ली. हातांत भरिल्ले आर्म. म्हूण भंय बी दिसनाशिल्लो.

ताचो इश्ट मात्सो भिवकुरो आशिल्लो. तरी आपणाक कांय भय दिसना अश्या नेटान ताचे बरोबरच चलतालो. तन्ने रक्त त्या तरणाट्यांचें. बरोबर भरिल्लें आर्म आसतना भंयूच नाशिल्लो. हे वटेन ते वटेन पळयत चलता म्हणसर रातचीं बारा जावन गेलीं. पूण किते तरी कास घेवनच वचूंक जाय हे जिद्दीन ते चलत रावले. त्या काळार रातचीं 12 म्हणल्यार चडूच. कारण चडशे लोक आठांकूच न्हिदताले. दोगूय सामके बेजारल्ले.

‘कांयच कशे मेळना? पिकासांव मरे. आनीक पंदरा मिण्टां पळोवया. ना तर परतूंया.’ अशें तांणी म्हळें आनी एका व्हील्टार पावले आनी आवयसा..... कपल लायटीच्या उजवाडांत तांकां जें कितें दिसलें तें पळोवन तांच्या काळजाचे ठोके चुकले. कारण दावेय वाटेच्या किरंSS झोपांतल्यान एक युरोप्योव सोलदाद घपंयच करुन रस्त्यार आयलो.

‘हें कितें लवांड रे?’ कुशान इश्ट बाबूक म्हळे. बूट, हाफ पॅट घाल्लो तो सोलदाद तांच्या फुडेंच आयलो आनी ‘एक सिगरेट आसा?’ अशें विचारुंक लागलो. बाबू खरो भियेल्लो. पूण ताणें बोल्यांतल्यान सिगार काडून ताका दिलें आनी लायटर पेटयलो. ताची सिगार पेटोवपाक म्हूण. ‘अहं फाटी राव मात्सो. म्हजे डोळे दिपकावतात,’ अशें म्हणीत त्या सोलदादान लायटर कडेन हातांतलें सिगार व्हरून पयससूनच पेटयलें. ताणें आंगार कापोत घाल्ली. आनी माथ्यार हॅट. ताचे दोळे हॅटा पोंदा आशिल्ल्यान खरें तर दिसनाशिल्ले. कुशान ताका विचारलें, ‘कोण तूं, तूं योरोप्योव मरे. हांगां कसो आयलो तूं? ह्या पावसांत खंयसून झाडांतल्यान आयलो रे तूं?’

सहकार मंत्री म्हणटात तें खरें. सहकार चळवळ घट करपाक जाय. पूण ती दुबळी कशी जाली? कोण जालो पडमूर? खाल्ल्या पानार हळशीक करप्यांक कितें ख्यास्त बी जाली व्हय? कर्नाटक, महाराष्ट्रांत सहकार चळवळ जशी फुल्ली, तशीच हांगा फुलची अशी अपेक्षा ना. पूण, आमी फायद्यांत येवपाक कितें अडचण आसा? गोवा डेरीक खंय 14 कोटींचें लुकसाण जालां. ते खातीर नव्या संचालक मंडळान सरकारा कडेन मजतीचो उलो मारला. कदंब म्हामंडळाक करतात, तशीं मजत सरकारान केलीय जाल्यार गोवा डेरी वयर काडपाक बरोच घाम गळोवचो पडटलो. कारण दिसाळ्यांनी

फाटीं आयिल्ल्यो खबरो. कांय बुकल्यांनी दुदा वयली साय (फायदो) चाटून चाटून खाल्या खंय. आतां ते दोळें धांपून सुस्त पडल्यात. वताक शेकपी ह्या दोन पायांच्या बुकल्यांचे शेंपडेक बरो चुरचुरीत दाग दिवपाचें धाडस सहकार खातें करीत? दुदाचें मळूच न्हय, तर राज्यांतल्या सगल्याच

मनीसपण लुप्त जावपाचे वाटेर आसा. नितीमत्तेचो धूप जावपा कडेन पावला, तरीपूण खंय तरी परतून एक फावट मनशा- मनशाच्या काळजांत मनीसपणाची कोमरी फुड्टली हें निश्चित. आज जें कितें मनशान सुवास्थांचें धुमशण चलयलां, सांबार कांडलां ताका खंय तरी चपराक ही बसतलीच. उडटा तो बुडटाच. मनशांक पयशांचो चड मद मारुंक फावना.

फावो जाल्ल्या उंचेल्या पदाचा गर्व मिरोवंक जायना. उलयतना मनीसपण आपणावपाक जाय. पयसो, पद, सत्ता ही खिणयाळी सुखां, आयज तूं आसा फाल्यां ते सुवातेर दुसरो येतलो. मनीसपण सांसणाचे उरतलें. सामकें हुजरे जावंक फावना, ना म्हणपाकूय कळपाक जाय, प्रत्येक जाण तोंडार एकमेकाक सामकें बरे. पूण एकामेकांची फाट जातकच दोगुय एकामेकांचे धुतात वा एकामेकांचेर जळटात. तिसरो मनीस हो जो प्रकार पळयता वा अणभवता

ताकाय तांतूत व्हडलेशें अजाप दिसना, दर एकलो हेच वृत्तीन वागपाक लागला. चुकून कोणूय सज्जन मनीस मेळटलो, ना असो ना. ग्रामीण वाठारांत चडावत पालक हो कश्टकरी हाता वयल्या पोटाचो. पूण, भुरग्यांक शिकयता, आमी शिकुना म्हूण आमी आमच्या भुरग्यांक तुजे शाळेंत घातला, भुरगो शिकपाक जाय म्हूण. आनी तूं सांगता भुरगो कांयच शिकना म्हूण? आता भुरगो आठवेक पावलो जाल्यार ताका मराठी वाचपाक येना म्हणजे मास्तरा तुवें ताचे वाचन केन्ना घेतलेंच ना. हो आताच्या चडशां शाळांचो दर्जो. मनशाची जीण सदांच सारकी आसतलीच अशें ना. केन्ना कितें घडत हें कोणूच सांगूक शकना, खिणाखिणांक जशे हजार विचार तकलेंत जल्मता आनी नश्ट जावन वतात, कांय विचार फळादीक जाता. कांय विचार जिणेक मारक थारतात, म्हूण कोण विचार करपाचें सोडिनात.

मनशाची जीण चक्रा भशेन घुंवत आसता केन्ना वयर केन्ना सकयल. आयज सकयल आशिल्ली व्यक्ती केन्ना वयर पावत आनी वयर आशिल्ली व्यक्ती सकयल पावत कोणूच सांगूक शकना, ताका लागून कोणेंच घमेंडीन वागपाक जायना. सत्ता ही कायमची आसना. ताका लागून सत्ता आसा म्हूण उर्मट आनी मधांद वागपाक जायना.

ताणें इतलेंच विचारलें. खरें तर आतां गोंय मुक्त जावन चार वर्सां जाल्लीं. आता खंय युरोपेव आसात गोयांत? असो पुसटसो विचार ‘कुशा’च्या मनांत आयलो. तरी ताणें ताका विचारलेंच. ताचेर तो सांगूंक लागलो, ‘हांव सोलदाद कुरेंय्य. हांव हांगा ढऽऽम जावन पडलों न्ही?’

इतलें म्हणीत दोळ्यांची पाती लवता म्हणसर वाट नाशिल्ले देंवते वेले झाडयेंत तो कसो कितें देवन गेलो कळ्ळेंच ना. कुशाच्या आंगातल्यान शेळी हुम देंवली. बाबूचो हात घट्ट धरुन फाटीं पळयनास- तना ते दोगय परतले. आनी नीऽऽट्ट घरा शेंवटले. भूमीपुरसा देवळा कडेन पावन तांच्या जीवांत जीव आयलो. फटा फट पावला उखलित ते घरा पावले

आनी तांणी सोमती हांतरुणार गुठली मारल्ली.

दुसऱ्या दिसा च्या पितना हेवटेन तेवटेन पळयत ते एकमेकांक हळूच विचारताले. ‘कोण रे तो रातीचो? आनी ढऽऽम जावन पडलां म्हळ्यार कितें? चड पिवन पडिल्लो? काय कोणे फार मारुन ताका वडयिल्लो? आनी तो त्या रानातल्या झाडांनी खंय गेलो काय?’

हो एक प्रश्नच खरो. खरेंच कितें जाल्लें काय ताका? कोणाक खबर. ते दिसाच्यान परत कांसाक वचपाची त्या दोगांयची इत्सा मात साप्प सुकून गेली.



सौ. तेजश्री प्रभुगांवकार
9822139309

मळांचेर चलतना बुकले, घुशी गिद, लांडगे, खेतीं आपटतात. तातूंतल्या थोड्यांकूच ख्यास्त जाल्या.

गोवा डेरीच्या नव्या मंडळान 2019- 20 वर्सांचें ऑडिट सुरु केलां. 2021-22 चेंय जातलें. पूण अर्थीक परिस्थिती सामकी नाजूक आसा, अशें नवे अध्यक्ष राजेश फळदेसाय हांचें मत. तांकां डेरी जाग्यार हाडपाक रातदीस जागें रावचें पडटलें. प्रशासकीय काळांत डेरीक सगल्यांत चड लुकसाण जालां, असो तांचो दावो. तो कित्याक जालो, ताका जापसालदार कोण, तें गोंयकारां मुखार येवं दी. दोन म्हयन्यां पयलीं खबरो आयल्यात. ताची उजळणी जावं दी, तीय बी पुराव्यां सयत. गोवा डेरीच्या दुदाची विक्री 40 हजारांचेर पाविल्ली, ती आतां 48 हजारांचेर पावल्या. फेब्रुवारी मेरेन 70 हजार लीटर दूद विकपाची मोख दवरल्या. शक्य आसा. पूण ते खातीर सहकार खातें आनी मुख्य म्हणल्यार गोंयकारांनी तेंको दिवचो पडटलो. सगल्यांत पयलीं डेरी मंडळान गिरायक, दूद वितरक, शेतकार हांच्यो कितें समस्या आसात, तें जाणून घेवचें पडटलें. गोंयांत दुदाचे विक्रेक खूब वाव, जाय फक्त घेवपाक संदीचो लाव. शेतकार आनी गोवा डेरी तो घेतले आनी राज्यांत धवी क्रांती करतले, अशी आस्त बाळगुपाची?

होमखण

मनीसपणाचो पायपोस दवरुनच वागपाक जाय. मनशाची जीण ही पुराय तरेन मनशाचे तकलेंत घोळपी विचारांचेर आदारून चलता, जर विचारांनी सकारात्मकता आसत जाल्यार ताचे कडसून विधायक वावर घडून येता, हाचे उरफाटें विचारांनी नकारात्मकता आसत जाल्यार ताचे कडल्यान समाज विघातक वावर घडटा.

सगळें कितें तें मनशाच्या मनाचेर आसा. आनी म्हणूनच मनशाचे मानसिक स्वास्थ्य बरें आसपाक जाय, मनशाची नेर्वा फ्राक जावंक जायना, ते खातीर बरो पुरश्टीक आहार सगळ्यांनी घेवपाक जाय, ताण- तणावा पासून पयस रावपाक जाय. पूण, कांय जाणांक फातर मारून आपल्या आंगार चिखल उसळोन घेवपाची उमेद आसता. काय मनशांक आयचें बसून खावपाची जाल्ली आसता संयच, जाता तितलें कामचुकारपणा करतलें, हे वटेतली काडी ते वटेन करचेनात. हाका फुकट बसून पगार घेवपाक कशें पुरवता? एक शिक्षक दुसऱ्या वांगडी शिक्षकाचो कित्याक दुस्वास करता तेंच कळना, तें वूय विद्यार्थ्यां मुखार. अशा वेळार

तो विद्यार्थी त्या शिक्षकाक जोखता. मनशान आपणालें काम चोख करचें. कोणाकच तांतून खोड काडपाक मेळपाक जायना अशें जण एकल्यान वागचें. आयज मनीस चड दुख्खी आनी चितेंस्त जाता तो दुसऱ्याक सुखान पळोवन. ताच्यान दुसरो सुखी जाल्लो पळोवन नजो. तांकां भंयकर तरास जाता. आमकां आमच्या संवसाराचे पड्डा गेल्लें आसनात, पूण दुसऱ्याच्या संवसारांत धवळाधवळ करपाची आमकां चड उमेद. दुसऱ्याचो इतलो दुस्वास आमी कित्याक करचो? सगळें कितें म्हाकाच मेळचे, म्हजें परस कोणूच मुखार गेल्लो म्हाका सोंसना ही वृत्ती समा न्हय? कांय जाण इतलें बेमान वागता म्हूण सांगूं, तें उपकाराक पाविल्या मनशाक तुच्छ लेखतात. मनशान निसुवार्थी,



काशिराथ नायक
9158345844

म्होंवा बोट

समाजसेवा हेंच उद्दिश्ट

पंचायतींचो निकाल लागलो. चडशीं बायलां बऱ्या मतांनी वेंचून आयलीं. काल तीं सरपंच, उपसरपंचय जालीं. तांची उमेद पळोवन दिसलें. तांचो हात धरपी कोण ना. खूब नवे घेरे जिखून आयल्यात, तांचो आनंद दिसले बगर रावना. बायलांक सरपंचपद मेळ्ळें, ही दुवांत साकर. पंचायतींत आमचीं कसलींय कामां, गांवचो विकास बायल सरपंच बरे तरेन करपाक शकता. आमच्यो अडचणी तिकाच मनमेकळेंपणान सांगप, हें सोंपें जातलें, अशें म्हाका बायल म्हूण दिसता. एक बायलूच दुसरेची कळकळ, तळमळ जाणून घेवपाक शकता. तांच्यो समस्या सोडोवप हें बायल सरपंचाचें काम. गांवाचो सर्वांगी विकास करपाचें ध्येय सगल्या बायल पंचांनी नदरे मुखार दवरपाक जाय. पंचायत वाठारांत चालू आशिल्लीं बेकायदो बांदकामां, कोयराच्यो राशी... सगले कडेन तांकां नदर दवरची पडटली. पंचायतींत येवपी प्रत्येक नागरिकाचें काम, सरकारी अर्ज, फोंड पडिल्ल्या रस्त्यांची दुरुस्ती, लायटीचो आपालिपा हाचे कडेन बायल पंचांक लक्ष दवरुन संबंदी वरिश्ट अधिकाऱ्याक कळोवचें पडटलें. जनतेचे प्रस्न सोडोवचे पडटले.

आमचे मायबाप आशिल्लें सरकार साबार येवजणीं दिता. ताची म्हायती लोकांक दिवपाचें काम बायल पंचांक करचें पडटलें. गोंयची बायल भ्रश्टाचाराचो, गैरकारभाराचो मार्ग आपणावची ना, हाची म्हाका खात्री आसा. तांणी कसल्याच राजकारणांत पडनासतना गांवाचो विकास हेंच ध्येय मुखार दवरुन वावुरचें सरकार पंचायत मंडळांक अनुदान दिता, ती रक्कम गांवाची उदरगत करपाक दिता. समाजसेवा हेंच पंचायतीचें उद्दिश्ट जाय. सगल्या बायल पंचांक सांगीन दिसता, लोकांच्या विश्वासाक पात्र जावपाची ताकद बाळगता. आह्मां आनंदान पदरांत घेयात आनी जिखून दाखयात.



सिंधी तिळवे
फोंडें

■ **मुद्रक आनी प्रकाशक प्रमोद आचार्य** हांणी प्रुडंट मिडिया (गोवा) प्रा.लि. गोंय हांचे वतीन हें पत्र एलेगंट ऑफसेट प्रिंटर्स प्रा. लिमिटेड, प्लॉट नं. **234**, थिवी इंडस्ट्रीयल इस्टेट करासवाडो, म्हाप्रशेर्गोय हे सुवातेर **छापून** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हांगां **प्रकाशीत** केलें.

■ **संपादक: महेश महादेव दिवेकार** (पीआरबी कायद्या खाला संपादकी जबाबदारी)
■ **पणजी कचेरी:** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे सुवातेर उजवाडायलें. फ़ोन नं. **2405952**.

■ **ई-मेल:** bhaangarbhui@gmail.com (बातम्या खातीर) bhaangarbhuieditorial@gmail.com / (लेख आनी साहित्या खातीर) / bhaangarbhuiadv@gmail.com (जायरातीं खातीर). ■ **सुचोवणी:** अंकांत व्यक्त जावपी मतां कडेन संपादक-प्रकाशक-मालक सहमत आसतलेच अशें ना. मजकुराची जापसालदारकी बरोवपी- जायरातदार हांची आसतली.



ज्येश्ठ नागरिकांचेर अत्याचारः 8,100 प्रकरणां प्रलंबीत

20 ऑगस्टा मेरेन नागरी स्वरुपार्चीं 7,302, गुन्यांवकारी स्वरुपार्चीं 798 प्रकरणां नोंद

■ भांगरभूंय । प्रसाद शेट काणकोणकार

पणजी : संवसारीक ज्येश्ठ नागरिक दीस 21 ऑगस्टाक मनयलो. हे फाटभुंयेर राज्यांतल्या ज्येश्ठ नागरिकांचेर जाल्ल्या अत्याचारांची म्हायती घेतली. तेन्ना राज्यांतल्या जिल्ह्यांनी आनी हेर सकयल्या न्यायालयांनी ता. 20 ऑगस्टा मेरेन नागरी स्वरुपाचे 7,302, जाल्यार 798 गुन्यांवकारी स्वरुपाचीं मेळून 8,100 प्रकरणां प्रलंबीत आशिल्ल्याचें उक्तें जालां.

राज्यांत 50 परस चड दिवाणी आनी फौजदारी न्यायालयां कार्यरत आसात. उत्तर गोंय जिल्हो आनी सत्र न्यायालया वांगडाच पणजी, म्हापशें, पेडणें, दिवचल, फोंडें आनी वाळपय हांगा दिवाणी तशेंच फौजदारी न्यायालयां आसात. जाल्यार दक्षिण गोंय जिल्हो आनी सत्र न्यायालयांत मरगांव, काणकोण, वास्को, सांगें आनी केपें हांगा दिवाणी तशेंच फौजदारी न्यायालयां आसात. हाचे भायर किशोर न्यायालय, फास्ट ट्रॅक

उत्तर गोंयांत पणजी हांगच्या उत्तर गोंय जिल्हो आनी सत्र न्यायालयांत 1,289, पणजी हांगच्या पयलो वर्ग न्यायालयांत 710, म्हापशें हांगच्या पयलो वर्ग न्यायालयांत 1,598, दिवचलच्या पयलो वर्ग न्यायालयांत 434, फोंडे हांगच्या पयलो वर्ग न्यायालयांत 331, वाळपय हांगच्या पयलो वर्ग न्यायालयांत 54 आनी पेडणें हांगच्या पयलो वर्ग न्यायालयांत 436 मेळून उत्तर गोंयांत 4,851 दिवाणी स्वरुपाचे खटले प्रलंबीत आसात. जाल्यार दक्षीण गोंयांत मडगांव हांगच्या दक्षीण गोंय जिल्हो आनी सत्र न्यायालयांत 277, मडगांव हांगच्या पयलो वर्ग न्यायालयांत 1,413, काणकोण येथील पयलो वर्ग न्यायालयांत 185, वास्को हांगच्या पयलो वर्ग न्यायालयांत 267, सांगें हांगच्या पयलो वर्ग न्यायालयांत 66 आनी केपें हांगच्या पयलो वर्ग न्यायालयांत 242 मेळून दक्षीण गोंयांत 2,450 दिवाणी स्वरुपाचे खटले प्रलंबीत आसात.

कोर्ट तशेंच हेर न्यायालयां कार्यरत आसात.

राज्यांतल्या ज्येश्ठ नागरिकांनी दिवाणी छळ केल्ल्या प्रकरणांत अर्ज न्यायालयांत कागाळ दाखल केल्या आनी गुन्यांवकारी छळ प्रकरणांत वेगवेगळ्या कायद्या खाला पुलीस स्टेशनांत कागाळ दाखल केल्या. हातूंत मालमतेच्या वेव्हारा संबंदी, बायलां आड घरगुती वा लैंगीक हिंसाचार, पालक आनी ज्येश्ठ नागरिकांची देखरेख आनी कल्याण कायदो 2007 खाला प्रकरणांचो आस्पाव जाता. हाचे

भायर कांय निवृत्ती वा सेवा संबंदी खटल्यांचोय आस्पाव आसा.

उत्तर गोंयांत पणजेच्या उत्तर गोंय जिल्हो आनी सत्र न्यायालयांत 79, पणजेच्या पयलो वर्ग न्यायालयांत 120, म्हापशेंच्या पयलो वर्ग न्यायालयांत 183, दिवचलच्या पयलो वर्ग न्यायालयांत 29, फोंडेंच्या पयलो वर्ग न्यायालयांत 78, वाळपयच्या पयलो वर्ग न्यायालयांत 4 आनी पेडणेंच्या पयलो वर्ग न्यायालयांत 34 मेळून उत्तर गोंयांत 527 फौजदारी स्वरुपाचे खटले प्रलंबीत आसात.

पालक आनी जेश्ठ नागरिकांची देखभाल आनी कल्याण अधिनियम 2007 खाला 17 गुन्यांव पालक आनी जेश्ठ नागरिकांची देखभाल आनी कल्याण अधिनेम 2007, हो केंद्र सरकारान केल्लो कायदो आसा. हो अधिनेम भारताचे नागरीक तशेंच भारता भायले भारतीय नागरीक अश्या सगळ्यांक लागू जाता. ते प्रमाण आवय बापायची वा जेश्ठ नागरिकांची काळजी घेवपाची जापसालदारी तांच्या भुरग्यांचेर आसा. ताका लागून ह्या कायद्या खाला आवय बापायक अधिकार दिल्यात.

जाल्यार दक्षीण गोंयांत मडगांव हांगच्या दक्षीण गोंय जिल्हो आनी सत्र न्यायालयांत 29, मडगांव हांगच्या पयलो वर्ग न्यायालयांत 138, काणकोण हांगच्या पयलो वर्ग न्यायालयांत 16, वास्को हांगच्या पयलो वर्ग न्यायालयांत 60, सांगें हांगच्या पयलो वर्ग न्यायालयांत 6 आनी केपें हांगच्या पयलो वर्ग न्यायालयांत 22 मेळून दक्षीण गोंयांत 271 फौजदारी स्वरुपाचे खटले प्रलंबीत आसात.

पालक आनी ज्येश्ठ नागरिकांची देखभाल आनी कल्याण अधिनेम 2007 खाला 17 गुन्यांव दाखल जाल्यात. ह्या प्रकरणांत राज्यांत

2017त 2, 2018त 7, 2019त 1, 2020त 2, 2021त 3, जाल्यार 30 जून 2022 मेरेन 2 अशे वट्ट 17 गुन्यांव नोंद जाल्यात. हांतल्या 16 गुन्यांवांनी पुलिसांनी दुबावितांचेर कारवाय केल्या. ताका लागून तपास करपाचें प्रमाण 94.11 अशें आसा. दाखल केल्ल्या गुन्यांवांतल्या खंयच्याच दुबावितेक ख्यास्त मेळूंक ना. तातूंतल्या एका प्रकरणांत पुरावो नाशिल्ल्यान एक व्यक्ती निरपराधी थारलो. दोन प्रकरणांत आरोपी न्यायालयांत निरपराधी थारायल्यात. तशेंच एका प्रकरणांत पुलिसांनी निमाणो अहवाल दाखल केला. हाचे भायर 14 गुन्यांव न्यायालयांत प्रलंबीत आसात अशी म्हायती फुडें आयल्या.



ग्रंथालय दिसा ग्रंथपालान संकलन केल्ल्या पुस्तकाचें प्रकाशन करतना मानेरत. ग्रंथपालान संकलन केल्ल्या पुस्तकाचें प्रकाशन

कृष्णादास श्यामा मध्यवर्ती ग्रंथालयांत मनयलो ग्रंथालय दीस

■ भांगरभूंय । प्रतिनिधी

पणजी: डॉ. रंगनाथन जे ग्रंथालय शास्त्राचे गुरू आनी जनक आसात हांचे जयंती निमतान 12 ऑगस्टाक ग्रंथपाल दीस मनयतात. कृष्णदास श्यामा, राज्य मध्यवर्ती ग्रंथालयांत ह्या निमतान साबार कार्यावळींचे आयोजन केलां. संस्कृती भवनाच्या बहुउद्देशीय सभाघरांत ही कार्यावळ जाली. दिवली पेटोवेन आनी डॉ. रंगनाथन हांच्या फोटोच फुलां ओंपून कार्यावळीची सुरवात जाली. सुरवातेक ग्रंथालय शास्त्राचेर आधारित पुस्तकांचें प्रकाशन जालें. ह्या वेळार माचयेर कला आनी संस्कृती खात्याचे संचालक सगूण वेळीप, उपसंचालक अशोक परब, राज्य सहायक ग्रंथपाल सुलक्षा कोळमुळे, मुख्य लेखापाल सर्वोत्तम

साताडेंकार आनी दिपक वेळीप हाजीर आशिल्ले.

सगूण वेळीप हांणी ग्रंथपालाक आधुनीक माध्यमांतल्यान ग्रंथालय सेवा दिवची म्हणून प्रोत्साहीत केलें. तशेंच अशोक परब हांणी ग्रंथपाल शास्त्राचें मार्गदर्शक तत्वाचें पालन करपाचेर मार्गदर्शन केलें. सुलक्षा कोळमुळे हांणी ग्रंथपालन शास्त्राच्या पांच सिद्धांताचें पालन करून वाचकां मेरेन ग्रंथालय सेवा पावोवपाचें आवाहन केलें. तशेंच समाजीक माध्यमांतल्यान, संगणीकृत ग्रंथालय सेवा वाचकांक मेळपाक जाय हाचेर भर दिली.

पुस्तकांतली आनी डिजिटल म्हायती वाचकां मेरेन पावोवप हें देका ग्रंथपालाचें कर्तव्य अशें तांणी सांगलें. ह्या वेळार राज्य मध्यवर्ती ग्रंथालयाच्या अहवालाचें आनी

ग्रंथपालांनी संकलन केल्या पुस्तकाचें प्रकाशन जालें.

ग्रंथपाला खातीर सांस्कृतीक कार्यावळ आनी प्रस्ममंजूशा सर्तीचें आयोजन केल्लें. हे कार्यावळीक राज्य मध्यवर्ती ग्रंथालयाचे तशेंच जिल्हो वाचनालय नावेली, सरकारी तालुको वाचनालय, सरकारी नगर वाचनालय हांचे ग्रंथपाल हाजीर आशिल्ले.

ह्या वेळार कोळमुळे हांणी अद्वितीय वाचनालयाच्या प्रचलीत आशिल्ल्या संकल्पनांची म्हायती दिली. कार्यावळीचें सुत्रसंचालन अनुजा बाबावली हांणी केले. तशेंच प्रस्ममंजूशा सर्ती खातीर प्रशांत फडते हांणी फुडाकार घेतलो. तशेंच सांस्कृतीक कार्यावळी खातीर दिपिका आनी सिद्धी हांणी सहकार्य केलें.

युनिव्हर्सिटी ग्रॅंट्स कमिश्नाच्या कॅर लिस्टांत ‘अनन्य’

■ भांगरभूंय । खबरां मेज

पणजी: ‘अनन्य’ ह्या गोवा कोंकणी अकादेमी प्रकाशित साहित्य प्रतिकेचो आस्पाव युनिव्हर्सिटी ग्रॅंट्स कमिश्नाच्या कॅर लिस्टांत जाला, अशें हालींच जहीर जालां. युजोसीच्या कॅर लिस्टांत आस्पाव जावपी ही पयलीच कोंकणी पत्रिका. अकादेमी खातीरच न्हय तर समेस्त कोंकणी मनशां खातीर ही भोव खोशयेची आनी अभिमानाची गजाल आसा. कोंकणी भाशेच्या जैताचो हो आनीक एक पांवडो अशें अकादेमीचे अध्यक्ष अरुण साखरदांडे हांणी हे संबंदान आपलें मत उक्तायलें.

कोंकणी शिक्षक आनी संशोधकांक ही भांगराळी संद तयार



जाल्या. आतां हे पत्रिकेंत प्रकाशीत जावपी तांच्या साहित्याक युजोसीची मान्यताय मेळटली तशेंच तांचे बडटे खातीर ताचो तांकां लाव मेळटलो.

अनन्य ही साहित्य पत्रिका 2014 वर्सा सावन सुरू जाली. जुलै ते डिसेंबर 2014 त तिचो पयलो अंक उजवाडाक आयलो. आतां मेरेन अनन्याचे 16 अंक उजवाडाक आयल्यात. 16 वो अंक जानेवारी ते जून 2022 ह्या काळाचो आसा. नामनेची कोंकणी साहित्यीक आनी लोकवेद संशोधिका डॉ. जयंती नायक ही अनन्याची संपादक आसा. सुरवातेक सावन आतां मेरेन तिणें अनन्याचें संपादन केलां. अनन्याक मेळिल्ल्या ह्या जैता खातीर तिणें आपली खोशी प्रगटायल्या. अनन्यांत गोंय तशेंच गोंयां भायल्या कोंकणी साहित्यीक आनी संशोधकांचें दर्जेदार साहित्य प्रकाशीत जाता.

गोवंश जगप गरजेचें: साधना जोशी

■ भांगरभूंय । प्रतिनिधी

वाळपय: येवपी काळांत गोवंश जगपाक जाय जाल्यार देखिल्यान गोमातेचें पुजन करप गरजेचें. पूण खबशे कडेन हाचे कडेन आडनंदा जातना दिसता. अशा संघर्शाच्या काळांत गोवंश जगप गरजेचें. ताका लागून देखिल्यान आपले भशेन योगदान दिवचें, अशें आवाहन सनातन संस्थेची कार्यकर्ती साधना जोशी हांणी केलें.

अखील गोंय विश्व गोसंवर्धन केंद्र नाणूस बेतकेकरवाडो हांगा गोशाळेंत अश्टमी निमतान गोपाळ कालो मनयलो. ह्या वेळार वाळपय हांगच्या डॉ. केशव बळीराम हेडगेवार शाळेंतलीं भुरगीं हाजीर आशिल्लीं. ह्या वेळार भुरग्यांनी रक्षाकृष्णाची भेसवण केल्ली. सुरवातेक भुरग्यांनी विवीध श्रीकृष्णाचीं गीतां, नाच, कथा सादर केल्यो. ह्या वेळार

माचयेर मुखेल सोयरे म्हणून सनातन संस्थेची पदाधिकारी साधना जोशी हांणी विचार मांडले. ह्या वेळार गोसंवर्धन केंद्राचे अध्यक्ष हनुमंत परब, भांडारी लक्ष्मण जोशी, गुरुदास वझे, डॉ. हेडगेवार हायस्कुलाचे वेवस्थापक समितीचे अध्यक्ष डॉ. अशोक आमशेकार, सचिव प्रकाश गाडगीळ आनी हेर मानेरत हाजीर आशिल्ले.

ह्या वेळार साधना जोशी हांणी भुरग्यांक मार्गदर्शन केलें. तशेंच डॉ. अशोक आमशेकार, हनुमंत परब हांणी ह्या वेळार आपले विचार मांडले. डॉ. अशोक आमशेकार आनी अर्चना आमशेकार ह्या जोडप्यान गोमाता मंदिरांत पुजा करून गायची पुजा केली आनी तिका जेवण दिलें. कार्यावळीचें सुत्रसंचालन शिक्षिका प्रॉजल च्यारी आनी उपकार शिक्षिका अरली गावडे हांणी मानले. पसायदानान कार्यावळ सोंपली.

कुडचड्यार जालो सुटके झुजारी सदानंद नाडकर्णीचो भोवमान



सुटके झुजारी सदानंद नाडकर्णी हांचो सत्कार करतना लक्ष्मण मडगांवकार, विश्वास सावंत देसाय, संदीप मापारी, लाडू परवार, प्रतीक वस्त आनी हेर मानेरत.

■ भांगरभूंय । प्रतिनिधी

सांगें: युवा स्वराज संस्था फाटलीं आठ वर्सा जालीं विंगड विंगड कार्यावळी घडोवन कलाकारांक माची दिता. समाजसेवा फुडें व्हरतना जात, पात, धर्म, समाज कुशीक दवरून सगळ्यांक एकठांय घेवन वचपी ही गोंयची एकूच संस्था. ताका लागून तोखणायेक पात्र थारता अशें कुडचडेंचे नगरसेवक तशेंच भाजपा मंडळ अध्यक्ष विश्वास सावंत देसाय हांणी सांगलें. ते 75 व्या स्वतंत्र दिसा निमतान युवा स्वराज संस्थेन वस्तवाडो कुडचडें हांगा

आयोजीत केल्ल्या कार्यावळीक मुखेल सोयरे म्हणून उलयताले.

ह्या वेळार माचयेर समाजसेवक लक्ष्मण मडगांवकार, सुटके झुजारी सदानंद नाडकर्णी, पत्रकार तशेंच नाटककार संदीप मापारी, लाडू परवार, तनुजा वस्त, रजनी नायक, संस्थेचे अध्यक्ष प्रतीक वस्त, सचीवरवित नायक आनी हेर मानेरत हाजीर आशिल्ले. लक्ष्मण मडगांवकार हांणी ह्या वेळार आपले विचार मांडले. ह्या वेळार सुटके झुजारी सदानंद नाडकर्णी हांचो शॉल, श्रीफळ, दिवली तशेंच मानपत्र भेटोवन भोवमान केलो.

आजादीका अमृत महोत्सवा निमतान संस्थेन विंगड विंगड कार्यावळींचें आयोजन केल्लें. सकाळच्या सात वरांचेर तिसरो हुबोवन मानवंदना दिली. उपरांत सुटके झुजारी सदानंद नाडकर्णी हांचो भोवमान जालो. वनमहोत्सव, झाडांचें वाटप करून नितळ भारत अभियानाक सुरवात केली.

ह्या वेळार सदानंद नाडकर्णी, संदीप मापारी हांणी आपले विचार मांडले. कार्यावळीचें सुत्रसंचालन बंटी उडेलकार हांणी केलें. अध्यक्ष प्रतीक वस्त हांणी येवकार आनी लाडू परवार हांणी उपकार मानले.

गोंय सरकाराची आयज 'सेव्ह सॉयल' कबलात

■ भांगरभूंय । खबरां मेज

पणजी: आयज, मंगळार ता. 23 ऑगस्टाक श्यामा प्रसाद मुखर्जी इनडोअर स्टेडियम, बांबोळे गोंय सरकार आनी ईशा फावंडेशनाची समाजीक उदरगत फांटो, ईशा आउटरीज समजिकाय कबलातीचेर सय करतले. गोंयचे मुख्यमंत्री प्रमोद सावंत आनी

सद्गुरू, संस्थापक-ईशा फावंडेशन, मातयेक वाचोवपाचे गरजे कडेन लक्ष घालीत लोकांकडेन उलयतले. हे कार्यावळीक गोंयचे राज्यमंत्री 8 हजार लोकां सयत हाजीर रावपाची शक्यताय आसा.

सेव्ह सॉयल (माती वाचयात) ही एक संवसारीक मोहीम जावन आसा. जी सद्गुरूंनी संवसारभरांतल्या लोकांक एकठांय हाडून मातयेचे

भलायके खातीर उबे रावपा खातीर आनी राष्ट्रीय धोरण आनी कृती स्थापन करपा खातीर सगळ्या राष्ट्रांच्या फुडाऱ्यांक समर्थन दिवन मातयेच्या संकट्यांक तोंड दिवपाक सुरू केल्या.

आतां मेरेन 6 कॅरिबियन राष्ट्र, अझरबैजान, युएई आनी 8 भारतीय राज्यांनी माती वाचोवपा खातीर सामंजस्य कराराचेर सय केल्या.

बलराम निवासी शाळेंत अश्टम उमेदीन



बलराम निवासी शाळेंत आयोजीत साबार सर्तीच्या जैतवंतां वांगडा मुख्याध्यापिका सविता तवडकार, दामोदर वेळीप आनी हेर शिक्षक.

■ भांगरभूंय । प्रतिनिधी

काणकोण: बलराम निवासी शाळेंत अश्टम उत्सव विवीध धर्मीक आनी सांस्कृतीक कार्यावळींनी मनयलो. सकाळीं श्रीकृष्णाचें पूजन करून भुरग्यांनी भजन आनी आरत्यो सादर केल्यो. ह्या वेळार भुरग्यां खातीर विंगड विंगड सर्ती आयोजीत केल्ल्यो. राधा, कृष्णा भेसवण सर्त, मुरली तयार करप, मुकूट तयार करप आनी कृष्णाची पेंटिंग काडप अश्यो विंगड

विंगड सर्ती आयोजीत केल्ल्यो. ह्यो सर्ती पांचवी ते सातवी आनी आठवी ते धावी अशा दोन गटां मदीं आयोजीत केल्ल्यो. ह्या सर्तींनी 150 भुरग्यांनी वांटो घेतिल्लो.

भुरग्यांनी तयार केल्लीं मुकूटां, मुरली तशेंच श्रीकृष्णाचें पेंटिंगचें प्रदर्शन भरिल्लें. शिक्षकांनी वेगवेगळ्या सर्तीचें परिक्षण केलें. सुरवातेक शाळेची शिक्षिका गौतमी सावंत हांणी गोकुळाश्टमीचें म्हत्व सांगलें. धावेच्या भुरग्यांनी गोकुळाश्टमी

निमतान वण्टीपत्रक तयार केल्लें. ताचें मुख्याध्यापिका सविता तवडकार हांचे हस्तुकीं अनावरण जालें. भुरग्यांनी नाट्य, गरबा नाच सादर केलो.

ह्या वेळार मुख्याध्यापिका सविता तवडकार, वर्गशिक्षक दामोदर वेळीप आनी सगळे शिक्षक हाजीर आशिल्ले. कार्यावळीचें सुत्रसंचालन प्रणवी तुळकी हांणी केलें. जाल्यार पुजा गांवकार हांणी उपकार मानले.

■ भांगरभूंय । खबरां मेज

पणजी: बार्देस कोंकणी अस्मिताय केंद्र, म्हापशें- गोंय, ह्या वर्सा आपलो रूपा म्हाोत्सव मनयता. हे निमतान शिक्षणीक वनस्पत्या सुरवातेक केरी सत्तरीच्या विवेकानंद विद्यालयाच्या सभाघरांत श्रावणी काव्योत्सव व्हडा उमेदीन मनयलो.

ह्या वेळार विद्यालयाचे मुख्याध्यापक गोपिनाथ गांवस हांणी केंद्राच्या वांगड्यांक भितर काडटना ळाव्या सातींगण प्रेरणा रूखा खाला परंपरीक दीवज पेटोवन दिल्ल्या खाशेल्या येवकारान गोंयच्या संस्कृतीक दायजाचें दर्शन घडयलें. ह्या वेळार कार्यावळीचें प्रास्तावीक उलोवप केंद्राची अध्यक्ष अपर्णा गारुडी हिणें केलें. फुडें कार्यावळीचो संयोजिका चंद्रिका पाडगांवकार हांणी जमिल्ल्या सगळ्या वांगड्यांक येवकार दिलो. मानासौं हस्तुकीं स्वामी



केरी सत्तरीच्या विवेकानंद विद्यालयाच्या सभाघरांत श्रावणी काव्योत्सवाक हाजीर आशिल्ले मानेरत.

विवेकानंदाच्या फोटोक फुलांचो हार अर्पण करून आनी दिवली पेटोवन श्रावणी काव्योत्सवाची सुरवात जाली.

श्रावणी काव्योत्सवाक मुखेल सोयरे गोपिनाथ गांवस आनी मानाचे सोयरे ह्या नात्यान सरकारी माध्यमीक शाळा, टाणे सत्तरीचे मुख्याध्यापक

काशिनार्थ नायक हाजीर आशिल्ले. ह्या वेळार केंद्राचे जेश्ठ वांगडी प्राचार्य सुभाष नायक हांचें केंद्राच्या शिक्षणीक आनी सामाजीक वावराचेर उजवाड घालपी उलोवप जालें.

काश्मिरी पावसकार, महादेव गांवकार, गोविंद मोपकार, पल्लवी गोलतकार, सनत भरणे, हरिश कामत, भगवान म्हामल, नयना नाडकर्णी, उर्वशी भ्रू, मेघना गांवस, ग्रिष्मा गांवस, प्रिती फुलारी, प्रविणा थळी, अनचा कामत, अरुणा पाटणेंकार, लाडको कुडतरकार,

प्रणिता रेडकार, सुभाष नायक, हरिश कामत आनी वामन धारवाडकार हांणी कविता सादरीकरण केलें. हांतल्या कांय जाणांनी आपल्यो कविता सादर करपा सादर केल्यो. कविता सादर करपी दर एकल्याक केंद्रा वतीन प्रमाणपत्रां भेटयलीं. निमाणे कडेन

कार्यावळीचें उपकाराचें उलोवप केंद्राची सचीव प्रविणा थळीन हांणी केलें. ह्या पुराय कार्यावळीचें संयोजन चंद्रिका पाडगांवकार, पल्लवी गोलतकार आनी विभा पारसेकार हांणी केलें. हे कार्यावळीच्या जेवणा उपरांतच्या भागांत झाडां रोयलीं. कार्यावळीचो सुत्रां पल्लवी गोलतकार, गोविंद मोपकार आनी प्रणिता रेडकार हांणी सांबाळ्ळीं. केरीच्या निसर्गरम्य वाठाराक निरोप दिवन परतताना सगळ्यांनी हरवडेंच्या घसघश्याचें दर्शन घेतलें.

म्हत्वाचें थोडे भितर



श्रीलंकेच्या दुभंता चमीराक आशिया सत चुकतली

कोलंबो: श्रीलंकेचो फास्ट बॉलर दुभंता चमीराक आशिया करंड क्रिकेट सर्त चुकतली. ताच्या पांयाक दुखापत जाल्या. सराव करतना ताका ही दुखापत जाली. 18 वांगड्यांच्या श्रीलंकेच्या पंगडांत आतां ताची सुवात नुवान तुषारा घेतलो. तुषाराक आंतरराष्ट्रीय टी-20 खेळपाचो चड अणभव ना. फेब्रुवारींत पदार्पण करपी तुषारान आतां मेरेन फक्त टार आंतरराष्ट्रीय टी-20 मॅची खेळ्ळा. श्रीलंकेक ब गटांत सुवात दिल्या. ताची पयली मॅच 27 ऑगस्टाक दुबयंत अफगाणिस्ताना आड जातली. जाल्यार दुसरी मॅच 1 सप्टेंबराक बांगलादेशा आड जातली.

भारतान मॅच, रझान मनां जिखलीं

वन डे माळ : निमाणे ओव्हरींत 13 धांवड्यांनी जोडलें जैत, शुभमनाचो पयलो शेंकडो

खबरां संस्था

हरोर: भारतान झिम्बाब्वे आडची वन डे माळ 3-0 अशा फरकान जिखली आसली तरी कालची मॅच सिकंदर रझान गाजयली. ताणें अखेर मेरेन संघर्श करतना झिम्बाब्वेच्या जैता खातीर यत्न कायम दवरिल्ले. जैता खातीर 15 धांवड्यांची गरज आसतना शुभमन गिलान उत्कृश्ट कॅच धरून ताणें ताका तंबूत धाडलो. अखेरेक झिम्बाब्वेचो डाव 49.3 ओव्हरींनी 276 धांवड्यांचेर सोंपलो. ताचे बॅटिंगेन झिम्बाब्वेच्या क्रिकेट मोग्यांक खोशी केले. पांच विकेटी घेवपी ब्रॅड इव्हान्सान आठवे विकेटी खातीर सिकंदराक साथ दितना शेंकड्याची भागिदारी केली. ते आदीं टॉस जिखून भारतान पयलीं बॅटिंग करपाचो निर्णय घेतलो. ताचो हो निर्णय कितलो योग्य आशिल्लो हें शुभमन गिलान दाखोवन दिलें. शिखर धवन आनी लोकेश राहुल हांणी डावाची सुरवात केली. राहुल हे मॅचींत व्हड खेळी करून फॉर्मिंत येतलो अशें सालत्यांक



दिशिल्लें. पूण, ताका व्हड खेळी करपाक जमली ना आनी ताका 30 धांवड्यांचेर समाधान मानचें पडलें. बाद जावचे पयलीं ताणें धवना वांगडा मेळून पयले विकेटी खातीर 63 धांवड्यांची भागिदारी केली. राहुल बाद जाल्या उपरांत कांय वेळांत धवन लेगीत तंबूत परतलो. ताणें 40 धांवड्यांचें योगदान दिलें. दोनूय ओपनर बाद जाल्या उपरांत गिलान मॅच गाजयली. ताणें आक्रमक बॅटिंग करतना वन डे क्रिकेटींतलो आपलो पयलो शेंकडो पुर्ण केलो. ताणें 97 बॉलांनी 15 चवके आनी एका सव्याचे मजतीन 130 धांवड्यांची खेळी

केली. इशान किशनान ताका 50 धांवड्यांची खेळी करतना बरी साथ दिली. पूण, इशांता उपरांत गिलाक भारताच्या एकाय बॅट्समना कडल्यान बरी साथ मेळूंक ना. ताका लागून अखेरच्या ओव्हरींनी व्हड शॉर्ट खेळपाच्या यत्नांत गिल बाद जालो. ताच्याय यत्नाक लागून भारताक निर्धारित 50 ओव्हरींनी 8 विकेटी वगडावन 289 धांवड्यो करप शक्य जाल्यो. 290 धांवड्यांचो फाटलाव करपी झिम्बाब्वेची सुरवात बरी जाली ना. दीपक चाहरान ताका पयलो धपको दिलो. ते उपरांत सेन विलियम्स आनी टॉनी मोनयेंगा हांणी दुसरे विकेटी खातीर 75 धांवड्यांची भागिदारी केली. मजगतीं, अक्षर पटेल आनी कुलदीप यादव हांणी झिम्बाब्वेची स्थिती 5 बाद 122 अशी केली. पूण, मदले फळयेंतल्या बॅट्समनांनी भारताच्या बॉलरांक घाम काडलो. अणभवो सिकंदर रझान शेंकड्याची खेळी केली. ताणें 87 बॉलांनी शेंकडो पुर्ण केलो. रझा आनी इव्हान्स हांचे भागिदारी लागून झिम्बाब्वे जैताच्या लागसार पावलो. निमाण्या 18 बॉलांनी जैता खातीर 33 धांवड्यांची गरज आशिल्ली. आवेश खानान घाल्ले 48वे ओव्हरींत 16 धांवड्यो आयल्यो. अखेरेक आवेशान इव्हान्साक बाद करून भारताक थाकाय दिली. रझा आनी इव्हान्स हांणी आठवे विकेटी खातीर 75 बॉलांनी 103 धांवड्यांची भागिदारी केली. निमाण्या 12 बॉलांनी 17 धांवड्यांची गरज आशिल्ली. शार्दुल ठाकुरान 49वे ओव्हरींत रझाक (115) बाद करून भारताक मॅचींत हाडलो. रझा बाद जाल्या उपरांत झिम्बाब्वेक 8 बॉलांनी 15 धांवड्यांची गरज आशिल्ली. शार्दुलान 49वे ओव्हरींत फक्त दोन धांवड्यो दिवन एक विकेट घेतली. निमाणे ओव्हरींत झिम्बाब्वेक 15 धांवड्यांची गरज आशिल्ली. पूण, अखेरचे ओव्हरीच्या तिसऱ्या बॉलाचेर व्हिक्टर नायूचीक बोलंड करून मॅच सोंपयली.

लक्ष्य सेनाची जैतान सुरवात

संवसारीक बॅडमिंटन वर्स्तादपण सर्तः प्रणित हारलो



खबरां संस्था

टोकियो: संवसारीक बॅडमिंटन वर्स्तादपण सर्तीचो पयलो दीस भारता खातीर संमिश्र थारलो. बर्मिंहेम राष्ट्रकुल खेळां सर्तींत भांगरा पदक जिखपी लक्ष्य सेनान आपलो उत्कृश्ट फॉर्म कायम राखतना पयले फेरयेंतली मॅच जिखली. ताणें डॅनमार्काच्या हॅन्स क्रिस्तियन बिटिंगसाक 21-12, 21-11 अशा गेमींनी हारयलो. ते पयलीं 2019तले संवसारीक वर्स्तादपण सर्तींत कांश्या पदक जिखपी बी साई प्रणिताक हार घेवची पडली. दादल्यांच्या एकोड्या गटांत प्रणिताक संवसारीक क्रमवारींत चवथे सुवातेर आशिल्ल्या चीनी तायपेच्या चो तिपेन चेना कडल्यान

15-21, 21-15 आनी 15-21 अशा तीन गेमींनी हार घेवची पडली. पोरूं टोकियोंत जाल्ले ऑलिम्पिकांत लेगीत प्रणिताचें आव्हान पयलेच फेरयेंत सोंपिल्लें. मिश्र दोट्टी गटांत तनिषा क्र्नास्टो आनी ईशान भटनागर हे जोडयेन जर्मनीचे पॅट्रीक शील आनी फ्रांझिस्का वोल्कमन हे जोडयेक फक्त 29 मिनटांनी 21-13, 21-13 अशा गेमींनी हारयली. तशेंच अश्विनी पोनप्पा आनी एन सिक्की रेड्डी हे जोडयेन लेगीत फुडले फेरयेंत सुवात मेळयली. तांणी मालदीवचे अमिनाथ नबिहा अब्दुल रझ्झाक आनी फातिमाथ नबाहा अब्दुल रझ्झाक हे जोडयेक 21-7 आनी 21-9 अशा गेमींनी हारयली.

पैरा हायस्कुलाच्या विद्यार्थ्यांक येस

भांगरभूंय। प्रतिनिधी

दिवचल: पैरा हायस्कुलाच्या चल्यांच्या पंगडान खेळां आनी युवा वेक्टर संचालनालयान भारताच्या अमृतमहोत्सवा निमतान आयोजीत केल्ले 16 वर्सां पिराये सकयले धांवपाचे सर्तींत येस मेळयलें. सर्तींत शाळे वतीन वट्ट चार चलयोनी वांटो घेतिल्लो. तातुंलीं पयलीं तीन इनामां ह्या स्कूलान मेळयलीं. वृशाला सुरेश गवंडर (पयले), वैष्णवी वडार (दुसरे)

आनी वैष्णवी मुद्देबिहाल (तिसरे) हांकां इनामां फावो जालीं. त्रिशा हळदणकार हिणें लेगीत वांटो घेतिल्लो. चल्यांच्या गटांत वंश गांवकार आनी जयंत घाटवळ हांणी लेगीत वांटो घेतिल्लो. तांकां शाळेचे शारिरीक प्रशिक्षक आलोक कोटंबीकाराचें मार्गदर्शन लाबिल्लें. मुख्याध्यापक सुभाष साळगांवकार, शाळेचे व्यवस्थापक राजेश कळंगुटकार, दयानंद घाटवळ हांणी शिक्षक आनी खेळडग्यांक परबी भेटयली.



धांवपाचे सर्तींत पैरा हायस्कुलाच्या येसस्वी खेळगड्यां वांगडा मुख्याध्यापक सुभाष साळगांवकार, दयानंद घाटवळ आनी शारिरीक प्रशिक्षक आलोक कोटंबीकार. (फोटो विशांत वझे)

वेटलिफ्टिंगः मीराबाई, जेरेमी, अचिंता वचले अमेरिकेचे भोंवडे

खबरां संस्था

नवी दिल्ली: ऑलिम्पिक रुप्या पदक जैतिवंत मीराबाई चानू आनी हेर सात भारतीय वेटलिफ्टर आयज अमेरिकेक वचपाक भायर सरतले. थंय ते सेंट लुईस साडेतीन सप्तक स्ट्रेथ ऑपॅड कॅडिशनांग ट्रेनिंग कॅम्पांत वांटो घेतले. चानू वांगडा 2022 राष्ट्रकुल खेळां सर्तींत पदक जिखपी जेरेमी लालरिनगुंगा, अचिंता शेउली, संकेत सरगर, बिंदियाराणी देवी, गुरदीप सिंग आनी 2018 राष्ट्रकुल खेळां वर्स्ताद

आर व्ही राहुल तशेंच आशियायी चॅम्पियनशिपींत भांगरा पदक जिखपी झिली डालबेहडा सेंट लुई वचले. आमी 23-24 दीस अमेरिकेंत रावतले अशें वेटलिफ्टिंग प्रशिक्षक विजय शर्मान सांगलें. राष्ट्रकुल खेळां सर्ती वेळार कोंबराचे दुखापतीक लागून सरगर रिहॅबिलिटेशनांत वांटो घेतलो. सगल्या वेटलिफ्टरांक ल्हान ल्हान दुखापत आसा. पूण, संवसारीक वर्स्तादपण सर्ती पयलीं सगले पुर्ण तंदुरुस्त जावचे अशी आपली आस्त आसा अशें ताणें मुखार म्हणलें.

प्रज्ञानंदान संवसारीक वस्ताद कार्लसनाक हारयलो

खबरां संस्था

मियामी: 17 वर्सां पिरायेचो भारताचो ग्रॅण्डमास्टर आर प्रज्ञानंदान मियामींत चालू आशिल्ले एफटीएक्स क्रियो करंड सर्तींत पांच खेपेचो संवसारीक वस्ताद मॅनस कार्लसनाक हारयलो. फाटल्या स म्हयन्यांनी प्रज्ञानंदान तिसरे खेपे कार्लसनाक हारयलो. ताणें कार्लसनाक ब्लिट्झ टायब्रेकरांत व्हेली. ते उपरांत टायब्रेकरांत दोनूय गेमी जिखून प्रज्ञानंदान कार्लसनाक धपको दिलो.

करंड वस्तादपण जोडलें. जाल्यार प्रज्ञानंदक दुसरे सुवातेर समाधान मानचें पडलें. प्रज्ञानंदान कार्लसनाक सेगीत तीन गेमींनी हारयलो. हातूंत टायब्रेकरांतल्या दोन गेमींचो आस्पाव आशिल्लो. कार्लसन आनी प्रज्ञानंद हांचे मदले दोन डाव बादबाद उरले. तिसरी गेम कार्लसनान जिखली. प्रज्ञानंदान चवथे मॅचींत जैत जोडून मॅच टायब्रेकरांत व्हेली. ते उपरांत टायब्रेकरांत दोनूय गेमी जिखून प्रज्ञानंदान कार्लसनाक धपको दिलो.

गोंय पुलीस फुटबॉल सर्त : धेंपो क्लब ज्युनियराचें व्हड जैत

भांगरभूंय। खेळां मेज

पणजी: गोंय पुलीस स्पोर्ट्स विभागान आयोजीत केल्ले 18वे गोंय पुलीस फुटबॉल करंड फुटबॉल सर्तीचे उक्तावणाचे मॅचींत धेंपो स्पोर्ट्स क्लब ज्युनियर्सान शिवोली-मार्नाच्या सेंट अँथनी स्पोर्ट्स क्लबाक 5-0

अशा गोल फरकांनी हारयलो. मॅच म्हापशेंच्या धुळेर मैदानाचेर जाली. मॅच सुरू जायना फुडें सेंट अँथनीच्या पुष्पराज माट्रिकारान प्रतिस्पर्धी क्लबाच्या गोलपोस्टाचेर जबरदस्त हल्लो केलो. पूण, धेंपो क्लप उण्या फरकान वाटावलो. बॉल गोलपोस्टाक तेंकून गेलो.

ते उपरांत धेंपोच्या आर्नोल्ड ओलिव्हेरान 12व्या मिनटाक प्रतिहल्लो केलो. ताचो लेगीत हो यत्न फुकट गेलो. खेळ सुरू जावन अर्द वर जाता थंय आसा. पॅनल्टी बॉक्सा भायर काशीराम पोम्बुर्केकारान आडांगी खेळ केल्ल्या रॅफ्रीन ताका मैदाना भायर काडलो. ताका लागून

सेंट अँथनीक 10 खेळगडे घेवन खेळचे पडले. दुसऱ्या अर्दांत धेंपोन जबरदस्त प्रदर्शन केलें. ताणें दुसऱ्या अर्दाचे सुरवातीकूच गोल केलो. शेल्डनान हो गोल केलो. एका गोलाची आघाडी घेतल्या उपरांत धेंपोचो आत्मविस्वास वाडलो आनी ताणें मॅचीचेर आपलो पुर्ण शेक

दवरलो. 55व्या मिनटाक रिचोन ओलिव्हेराच्या उत्कृश्ट पासाचेर साईरोन आल्बुकेर्कान गोल केलो. दोन मिनटां उपरांत श्रेयश नायकान धेंपो वतीन तिसरो गोल केलो. 66व्या मिनटाक श्रेयशाच्या पासाचेर शेल्डनान गोल केलो. 83व्या मिनटाक जिमी कुलासोन

क्लबाचो पांचवो गोल केलो. ते पयलीं जाल्ल्या उक्तावण सुवाळ्याक मुखेल सोयरे म्हणून खेळां मंत्री गोविंद गावडे, आयपीएस डीजीपी जसपाल सिंग, जीएफडीसीचे चॅरमॅन ब्रह्मानंद शंखवाळकार, आयजीपी ओमवीर सिंग आनी हेर मानेस्त उपस्थीत आशिल्ले.

नवनिर्वाचीत सरपंच आनी उपसरपंच...



वेतकी - खांडोळेचे सरपंच विशांत नायक आनी उपसरपंच संजीवनी तळेकार हांच्या वांगडा मंत्री गोविंद गावडे, जिल्हो पंचायत वांगडी श्रमेश भोसले आनी पंच वांगडी (रामानंद तारी)



पेंगीणीची सरपंच म्हूण विरोधाविणें निवड जाल्ली सविता रमेश तवडकार हिका परबीं भेटयतना समर्थक.



केरी. फोंडेची नवी सरपंच तृप्ती नायक आनी उपसरपंच सुलक्षा जल्मी आपल्या समर्थकां वांगडा.



दिवाडे जुंव्या वयले गोलती - नावेलीचे सरपंच म्हूण मारियो पिंटो आनी उप सरपंच सुनील म्हड्डोळकार हांची बिनविरोध निवड. (रामानंद तारी)



वळवय सरपंचपदाची हॅट्टीक करपी विनायक गेंगुलेंकार आनी उपसरपंच मिताली शेट हांका परबीं भेटतना नीळकंठ नायक आनी हेर



सुलांची सरपंच म्हूण विश्रांती विश्रांती दीपक सुलेंकार जाल्यार उपसरपंच म्हणून भोला नागेश खोडगीणकर हांची बिनविरोध निवड.



बायलांची अण्डर 17 संवसारीक फुटबॉल सर्त थारिल्ले प्रमाणः गोविंद गावडे

भांगराभूंय। खेळां मेज

पणजी: देशांत फुडारांत जावपी बालयांची अण्डर 17 संवसारीक फुटबॉल सर्त थारिल्ल्या प्रमाण जातली अशें उतर खेळां मंत्री गोविंद गावडे हांणी दिलें. पणजेच्या मिनेझीस ब्रागांझा सभाघरांत आयोजीत एके कार्यवळींत ते पत्रकारांनी विचारिल्ल्या प्रस्नांक जाप दितना सांगलें. फाटल्या सप्तकांत फिफान भारतीय फुटबॉल म्हासंघांत तिसऱ्या पक्षाच्या हस्तक्षेपा उपरांत फुटबॉल म्हासंघाचेर बंदी घाल्ली. तशेंच भारतांत जावपी सगल्यो फुटबॉल मॅची लेगीत अवैध घोशीत केल्ल्यो. भारता खातीर सगल्यांत व्हडलो धपको दिवपी खबर म्हणल्यार बायलांची अण्डर 17 संवसारीक वर्स्तादपण सर्तीचें वर्स्तादपण काडून घेवप. पूण, आतां मंत्री गोविंद गावडे हांणी ही सर्त थारिल्ल्या वेळांतूच

जातली असो विस्वास उक्तायला. दिल्ली उच्च न्यायालयान नेमिल्ली प्रशासकांची समिती (सीओए) सर्वोच्च न्यायालयान रद्द केल्ल्या आनी वेंचणूक आतां 28 ऑगस्टा बदला 5 सप्टेंबराक जातली. ताका लागून संवसारीक सर्ती सयत देशांतर्गत जावपी सगल्यो सर्ती ह्यो थारिल्ल्या प्रमाण जातल्यो असो विस्वास गोविंद गावडे हांणी उक्तायला. फिफान तृतीय पक्षाच्या हस्तक्षेपाक लागून भारतीय फुटबॉल म्हासंघाचेर बंदी घातिल्ली. ताका लागून बायलांची अण्डर 17 संवसारीक सर्तीची येजमानकी हातांतल्यान वता काय कितें अशी परिस्थिती उप्ताशिल्ली. ते उपरांत ही बंदी काडपाच्या यत्नांत केंद्र सरकारान सर्वोच्च न्यायालयांत याचिका दाखल केली. ताचेर काल प्रदीर्घ सुनावणी जाली आनी हे सुनावणीक लागून आस्त निर्माण जाली.



लोकभारत लोकचो आवाज

भांगरभूंय

To get the **Free PDF** copy of
भांगरभूंय on whatsapp daily



Click here and join our
official Whatapp Group.

 log on to Bhaangarbhuin.com  [@Bhaangarbhuin](https://twitter.com/Bhaangarbhuin)

 Facebook.com/Bhaangarbhuin